

# FEJN WASLET IL-LETTERATURA MALTIJA

Ta' GEORGE STEVENS

Huwa fatt li l-lum il-Malti ha l-post li jixraqlu fost is-soċjetà u l-poplu taghna, haġa li biha ghandna nkunu soddisfatti u li taghmilna ġieh bhala nazzjon. It-twelid u l-iżvilupp tal-Ghaqda tal-Kittieba tal-Malti u, bl-inizjativa u t-thabrik taghha, l-gharfien uffċjali ta' l-sien art twelidna, taw skop aktar u spirtu ġdid għall-kitba letterarja bil-Malti li, min-nisel tal-Ghaqda msemmija 'l hawn, baqgħet dejjem tixxettel u tistagħna. Il-lum, il-letteratura Maltija stabbiliet ruħha bhala letteratura li ma taghmilx għajb lil-letteratura ta' pajjiżi oħra kulturali. Meta tqis kemm hu qasir iż-żmien mindu l-Malti ġie maghruf uffċjalment u ċ-ċokon tan-nazzjon taghna, tasal biex tgħid li l-letteratura taghna warrdet malajr u kattet frott bnin aktar milli kien mistenni. Iżda halli nieqfu f'it u nagħtu daqsxejn daqqa t'għajin lura. Naraw x'għad jonqos u x'jistà' jsir. Nghidu aħna, nistgħu nammettu li l-lum il-qagħda tal-letteratura hija ta' soddisfazzjoni għal kolloxx? Nistgħu nghidu li m'għandniex vojt kbir? Fi kliem iehor nistgħu nghidu li mxejna biżżejjed fil-oqsma kollha tal-kitba bil-Malti?

Jien ma naħsibx. il-fehma tieghi hi li għandna nuqqas ta' proporzjon, anzi fejn imxejna wisq u fejn bqajna lura kważi żzejjed. Nara li mxejna hafna f'dik li hi poeziji—għandna għadd sabiħ ta' xoghlijiet ta' valur kbir letterarju, haġa li għandna tabilhaqq għalfejn inkunu mkabbrin biha, haġa li tixhed tajjeb il-hila tal-poeti taghna. Dan huwa forsi r-rizultat ta' l-influwenza kbira, biex ngħid hekk manjetika, tal-poeta nazzjonali taghna Dun Karm li nebbah u hegġeg għadd ġmielu ta' kittieba għall-vers Malti. Fil-proża, imma, b'mod speċjali f'ċerti ferghat, il-għadd ta' xoghlijiet letterarji huma ferm inqas. Niehdu l-essay, bhala eżempju. Kemm-il ktieb għandna bil-Malti ta' l-essays? Wahdjet. Kemm għandna kittieba ta' l-essay ta' livell għoli biżżejjed? Tghoddhom fuq subgħajk. Dan huwa fatt li ma jista' jiċċdu hadd. Xoghlijiet ta' essays għad għandna f'it u hemm b'żonn inheggu l-kittieba biex jippruvaw hilithom f'din il-fergħa moderna tal-letteratura halli jimtela vojt kbir li ilu jeżisti hafna. Jehtieg ikollna essays fuq sugġetti varji u li jolqtu l-ħajja ta' kuljum, essays fuq il-problemi taghna, ukoll essays umoristiċi u semi-umoristiċi. Għandna b'mod speċjali nħajru lill-kittieba zghażaġh biex jesploraw u jiżviluppaw aktar din il-linja.

Nuqqas, jew aħjar vojt iehor fil-letteratura Maltija huwa t-traduzzjonijiet minn ilsna oħra ta' kitba maghrufa. Ghalkemm għandna xi rumanzi u novelli maqluba għall-Malti, dawn huma f'it fin-numru

u mhux biżżejjed. Għaliex ma nippruvawx ukoll naqilbu fi lsienna xoghlijiet qosra, bħal "sketches", stejjer fil-qosor u studji kritiċi? Hafna li ma jafux jaqraw ħlief bil-Malti għad ma tajnihomx iċ-ċans biżżejjed li japprezzaw xoghlijiet bħal dawn ta' awturi magħrufin. Hemm hafna x'jista' jsir f'dan il-qasam. Haġa tajba u ta' kuragg' hija li hafna mill-kittieba tal-Malti huma wkoll midħla sewwa ta' ilsna oħra u għalhekk jistgħu jgħidha traduzzjonijiet tajba ta' tagħlim, edukativi. It-traduzzjoni hija senġa għaliha u għandha l-għmiel, il-valur u l-individwalità tagħha. L-akbar preġju tat-traduzzjoni iżda hu li tgħallim u toħloq opportunità għall-apprezzament letterarju fost dawk li ma jafux ħlief bil-lingwa ta' art twelidhom.

Fatt iehor li ma nistgħux niċċduh huwa dak li f'it inkiteb bil-Malti fuq il-ħajja soċjali tan-nies tagħna matul iż-żmenijiet. Kultant dwar dan fl-istampa naraw studji interessanti minn nies ta' l-affari tagħhom, studji li jitolbu sabar u riċerki, imma dawk li huma kotba tista' tgħid f'tit għandna. Forsi ma nkunx qieghed nesagerà jekk nghanid li f'dan il-kas aktar kellna kitba b'isna oħra minn studjużi bar-ranin milli kitba minn Maltin. Dan ma jirriflettix tajjeb fuq l-interess tagħna f'dak li għandu x'jaqsam ma' art twelidna. L-istorja soċjali ta' pajjiżna għandna nieħdu aktar interess fiha għaliex għandna x'niġgħallmu minnha hafna. Il-kittieba studjużi ta' din il-fergħa letterarja jkunu jaġgħmlu servizz kbir lill-poplu u b'mod speċjali lill-istudenti jekk, barra l-kontribuzzjonijiet letterarji fil-ġurnali, jiehdu ħsieb biex jiġbru f'kotba, aspetti interessanti tal-ħajja soċjali Maltija matul il-perijodi differenti ta' l-istorja tagħna.

Bħala għeluq, ta' min iġid xi haġa żgħira fuq il-vokabolarju Malti minħabba fis-siwi kbir li dan tabilfors għandu fil-letteratura. Il-lum bl-iżvilupp tax-xjenza, f'lingwi oħra diehel u daħal hafna kliem ġdid li sa f'tit taż-żmien ilu ma konniex nafu bih. Il-kittieba tal-Malti meta jiġu biex jittrađu dan il-kliem jew iħallu kif inhu jew "jimmaltiz-zawh", forsi fuq kriterju tajjeb, forsi fuq kriterju ħażin, kif jidhrilhom huma. Il-kwistjoni hi li donnu ma hemm eba regola fuq dan il-kliem u kulħadd jużah kif irid hu. Dan ma għandux ikun. Il-kliem ġdid, li issa għandna hafna minnu u li qieghed jiġi użat bl-addoċċ, għandu jiġi standardizzat minn kumitat responsabbli bl-iskop li fil-kitba jkollna uniformità u serjetà u wkoll nevitaw it-taħwid fost dawk li jistudjaw il-Malti. Jidhri li l-idea prinċipali għandha tkun li, kemm jista' jkun, nagħtu sura Maltija lil hafna kliem li għad m'għandniex kliem bil-Malti għalih, iżda li fl-istess ħin ma nkunux esaġerati u safisti żżejjed. Dan hemm b'żonn isir biex il-vokabolarju jiżdied u jistagħna bħal dawk ta' pajjiżi oħra. Għax fuq kollox, jekk ma jkollniex vokabolarju għani kif jista' jkollna letteratura għanja?